

# అరణ్య పర్వం

---

బూర్జిగూడ—ఇదో, కాదో అని అనుమానిస్తూ; ఆ గూడ వీధిలో కొచ్చాడు పోస్టుమేన్. చేతిలో కొద్దిగా ఉత్తరాల దొంతూ, భుజాన పెద్ద సంచీ వున్నాయి.

సైకిల్ గూడా పోని, కొండల మధ్యనగల యిలాంటి ఏజిప్సీ గూడలకు సాధారణంగా పోస్టుమేన్, యింతగా కష్టపడి రానేరాడు. యెప్పుడో రిజిస్టరు పోస్టు వున్నప్పుడో, ఈ గూడల్లో పంటల సీజనపుడో రాకతప్పదు.

ఎదురుగా తారసపడ్డ వ్యక్తిని ఆపి, “ఇది బూర్జిగూడే గదరా— నేస్తం?” అని ప్రశ్నించాడు.

“కాదేటిమల్ల?” అని ఎదురు ప్రశ్న వేసాడా నేస్తం.

అవునో, కాదో అని ఈ కొండ నాకొడుకు నడిగితే; తిరిగి— కాదేటిమల్ల? అని నన్నడుగుతాడేటి?— అని మనసులో తిట్టుకుంటూ—

“బూర్జిగూడో, కాదో చెప్పురా నాయినా. ఎండయిపోతోంది. తిరిగింటి కెల్లొద్దా?” అని అడిగాడు పోస్టుమేన్.

“ఎవులు కాదన్నారు....?” మళ్ళీ ప్రశ్నించాడా నేస్తం.

“అయితే బూర్జిగూడే కద....” పోస్టుమేన్

“....కాదేటి మల్ల?”

“ఓర్నాయన ! మల్లీ అనుమాన మెట్టికుగానీ. ఔనారే నేస్తం, సవరబొంతూ, సవరకొయ్యం, సవర ఇస్రూ....యీముగ్గురిల్లూ చూపించవా?” అని ఉత్తరాల దొంతుచూస్తూ, పేర్లు చదివి అడిగాడు పోస్టుమేన్.

ఆ నేస్తం ఆ ఉత్తరాల్ని దీర్ఘంగా చూసాడు. తరవాత దీర్ఘంగా పోస్టుమేన్ నీ చూసాడు.—

“నాకు తెల్లు....” అన్నాడు.

“ఓరె, నీను పోలీసోడ్డి గాదురా ! పోస్టుమేన్ ని” అన్నాడు పోస్టుమేను.

“నాకు తెల్లు.” మల్లీ అదే ధ్వనిలో, అదేగాంతులో అన్నాడు నేస్తం !

“యేటి తెల్లురా....?”

“యేటి తెల్లు. పోడుకెలిపోవాల....” అనేసి, పోస్టుమేన్ ఎంత పిల్చినా ఆగకుండా, పోడుమీదకి వెళ్ళిపోసాగాడు నేస్తం !

సాధారణంగా పల్లంనుండితెల్లబట్టలూ, కాకిబట్టలూ వేసుకొచ్చేవారె వర్షీ గిరిజన్లు నమ్మరు. అనేక చేదు అనుభవాలు వాళ్ళ నమ్మకాల్ని చెరిచాయి. అంచేత పల్లం నుండొచ్చేవారిని తప్పుకు తిరగడం నేర్చుకున్నారు. తెలిసిన వారైతేగానీ పలకరించరు, మాటాడరు.

చివరికెలాగో, ఒక తెలిసిన వ్యక్తి ఎదురుకాగా, అతన్ని బ్రతిమాలి సవరబొంతూ, కొయ్యం, ఇస్రూల యిళ్లు తెలుసుకొని, ఉత్తరాలు బట్టాడా చేసాడు. వేలిముద్రలు తీసుకున్నాడు రిజిస్టర్లు పోస్టు గనుక !

సవరబొంతూ, కొయ్యం, ఇస్రూలు ముగ్గురూ మూడు కవర్లు అందుకున్నారు. వాటిని ఎగా, దిగా; అటూ ఇటూ తిప్పి చూస్తూ—

“బావ్. ఇవెక్కడి కాంచొచ్చాయి?” అని అడిగారు.

పోస్టుమేన్ కవర్లు వెనుకవైపు చూసి,—సీతంపేట, బ్యాంకు నుంచి—అన్నాడు.

“బేంకీ కాంచా?” ముగ్గురూ ప్రశ్నించారు.

“అవును....” చెప్పాడు పోస్టు మేను.

సవరబొంతు చేతిలో కవరటూ, యిటూ తిప్పి—

“యిందలేటున్నాదో యిప్పి, సదివి సెప్పవా?” అనడిగాడు.

“మీకు ఉత్తరాలందివ్వడం దాకే నా డూటీ- సదివి సెప్పటం కాదు....” అనీసాడు పోస్టు మేన్.

“బాబ్బాయి. సమంకోనోలిమి. అందలేటుందో తెల్లు. సదవవా....” అని బ్రతిమాలారు.

“యిప్పుడికే ఎండనె త్తిమీదికొచ్చింది. కొండలు కాలిపోయి, చెవులంట వేడిగాలి కొడకంది. యింటికెప్పుడెళ్లాలరా....నీను?” అని మురిపించాడు పోస్టు మేన్.

“ఇదిగీ గడవల మంచమేత్తాను. కూకొని సదివి సెప్పు. సల్లటి జీలుక్కల్లు తెత్తాను. తాగేసి తొంగో! సాయంత్రం బయల్లెల్లి పోదువ్ గాని....” అన్నాడు ఇసూ!

“జీలుక్కల్లుకి నీనేటి వోసిపోయినేను. ఎల్లెలా....” అని గసిరీసాడు పోస్టు మేన్.

“పోనీ, పెద్దకందులున్నాయి. కసిన్ని సంచీలేత్తానే బావ్....” అన్నాడు బొంతు.

“చిన్న కోడి పెట్టున్నాది. యిత్తానే బావ్....” అన్నాడు కొయ్యం!

ఇలా, తలా ఓ ఆశ ముగ్గురూ చూపగా, లొంగిన పోస్టు మేన్

“మొండి నా కొడుకులు ఒదులారేటి బంకలాగ?” అని బెట్టుగా అంటూ, కవర్లు తీసుకొని గడవలో వేసిన మంచమ్మీద ఆసీనుడై కవర్లిప్పాడు.

సదరు మూడు కవర్లలోనా—

అయ్యా !

మీరు మా బ్యాంకు నుండి 12-6-76 తేదీన కాచుదేను పాడి పథకం కింద, పాడిగేదెల కొనుగోలు నిమిత్తం తీసుకున్న ఋణం రూ. 1000/-లు, అక్షరాలా వెయ్యిరూపాయలూ అసలు, వడ్డీలతో సహా నేటికి అనగా 31-12-86 తేదీ నాటికి రూ. 1634-75 లు బాకీ వున్నారు.

ఈబాకీని, యీ నోటీసు అందిన వారము దినములలోగా చెల్లించని యెడల, మీపై కోర్టు ద్వారా తగుచర్య తీసుకోబడు ననియూ, మీ స్థిర చరాస్తులు స్వాధీనం చేసుకోబడుననియూ తెలియజేస్తున్నాము.

ఈ నోటీసు నిమిత్తము అయిన పోస్టల్ ఖర్చు రూ. 3/55 లు మీ ఖాతాకు ఖర్చు వ్రాయడమైనది.

ఇట్లు,

మీ శ్రేయోభిలాషి

బ్రాంచి మేనేజర్,....బ్యాంక్.

సదరు మూడు కవర్లలోనా గల, పై విషయాన్ని రాగయుక్తంగా పోస్టుమేన్ చదివి, చెప్పగా ఎంతసేపటికో గానీ వారి కర్తవ్యం కాలేదు. అర్థ మయ్యాక....వారి ముగ్గురికీ కాళ్ళూ, చేతులూ ఆడలేదు. గుండెలు దడ, దడా కొట్టుకోసాగాయి !

కడుపు నిండా జీలుక్కల్లు తాగి, కందుల సంచీ భుజాన వేసుకొని, కోడిపెట్ట చంకన బెట్టుకొని, సాయంత్రానికి చల్లగా జారుకున్నాడు పోస్టుమేన్.

ఆనోటీసు కల్గించిన వ్యధతోపాటు, ఉత్తపుణ్యానికి జీలుగకల్లూ, కందులూ, కోడిపెట్టకూడా పోగొట్టుకున్న ఆ ముగ్గురి మనసుల్లో ఆందోళనా, ఆవేదనా చీకట్లు పరచుకుంటున్నాయి.

\*

\*

\*

పొద్దు పూరాగా కొండల మాటున మలిగింది. బూర్జుగూడలో చీకటి పరుచుకుంది. అక్కడక్కడా.... వంట పొయ్యిల మంటలూ, యిళ్లలోని ఆముదపు దీపాలూ చీకటి ఆకాశంలో మసగ్గా వెలిగేచుక్కల్లా వున్నాయి ! కొండపొడుల మీద డబ్బాల శబ్దాలు, చింతగేరుల అరపులూ ఎవరో కొట్టిన దెబ్బలకు అరుస్తోన్న ఆవుదూడ అరుపుల్లా వున్నాయి. కొండల మధ్య బూర్జుగూడ- చెట్లకాండాల మధ్య లేచిన తేనెపట్టులా వుంది ! అక్కడ్నిండీ తేనె పల్లనికీ, పట్నానికీ ప్రవహించగా.... మళ్ళీ పట్టు పెట్టి ఈగల్లా అక్కడి గిరిజనున్నారు.

“దేవతనుకొనీ మొక్కబోతే .... దెయ్యమయి పీకబట్టుకున్నట్టి గున్నాది. యిప్పుడేటి సేత్తామురా....దద్దా ?” అంటూ కొయ్యంగాడి దగ్గర కొచ్చి, బ్యాంకు నోటీసు గురించి ఎత్తాడు ఇస్రూ....ఆ రాత్రి !

“యేటి జేత్తాం ? యిసప్పురుగుల్ని నమ్మడమే మనం జేసుకున్న పాపం. ఇక, అది అనుబగించడమే. మన భూమీ, పుట్టనీ, పండించిన పంటనీ అప్పులకింద సావుకార్లు నాక్కుంటే యేటనుబగించాం ? తెంక పిండంబనీ, గెడ్డనీరే గదా....” అన్నాడు కొయ్యం గాడు.

“అదిగా సావుకార్లు అదేనా మిగిల్చినారు. యీ గవర్నంటు అప్పు....కోరుటూ, జెయిలూ సూపినట్టుగున్నాది....” అంటూ మాట గలిపాడు, అక్కడికే వచ్చిన బొంతు !

“ఇలాపింటి అక్రమాలు జరక్కుండా సంగం దన్ను గుండీది. సక్కగుండోలిమప్పుడు. ఇదిగిప్పుడు సూడండి....” అని బాధపడ్డాడు కొయ్యం.

“అదిగందికే గదా, యిదిగోలోన్సూ, యిస్కీములూ సెప్పి, బూరి సూపి బూకరించి, బులబాటం సేసారు....” అన్నాడు ఇస్రూ.

“దాచ్చారం సంతల కొంతా(వు గేదెలన్నపుడేనా, మానుకున్నాము గాదు....” లోన్సు పెట్టినందుకు తప్పు బడ్డా అన్నాడు బొంతు !

“అసలా, ఆపీసర్లు, ఎమ్మెల్యే....అలా వచ్చినపుడే, ఆ మొట్ట మొదల్లే దండవెట్టి వాలిసింది. అయితే, ఆ లెంత నమ్మించినారు....” అని కొయ్యం గతంలోకి, యీ కామధేను పథకం తమకు ఎలా వరచయ మయ్యిందో గుర్తుతెచ్చుకుంటున్నాడు. మిగతా ఇద్దరు గూడా ఆ ఆలోచనల్లోనే మానంగా వున్నారు !

\*

\*

\*

“సోదరులారా ! ప్రియమైన ప్రజలారా ! మీకోసం యిప్పుడు యిక్కడకు ప్రభుత్వమే తరలివచ్చింది. మిమ్మల్ని ఉద్ధరించడానికి పథకాలెన్నో పెట్టింది.

మీరేమో సంగం, గింగం అని సావుని కోరుకుంటున్నారు. ఒద్దొద్ద సావడాలు, సంపడాలు సేనాతప్పు. గాంధీగారు తెచ్చిన రాజ్యమిది. ఇక్కడ రక్తం సిందగూడదు. యెందుకొచ్చిన సావులు ? బతికుంటే బలుసాకు తినొచ్చు. బలుసాకేటి బర్రెలు మేపుతు బతకొచ్చు.

“మీకోసం, ప్రత్యేకంగా కామధేను పథకం కింద గేదెలు పంచడానికి ఇదిగో వీరు వీడివోగారు, వీరు డి ఆర్ డి ఏ.... వీడి గారు, వీరేమో బ్యాంకు పీల్డాఫీసరుగారు వచ్చారు !” అని, తనతో పాటూ వచ్చిన ఆ ముగ్గురునూ పరిచయం చేస్తూ !, వారు చెప్పినట్లు చేసి బాగుపడండి అన్నారు ఎమ్మెల్యే దొరగారు, బూర్జుగూడ జనానిను సమావేశపర్చి !

దొరగారు కులరీత్యా త్రైబుకి చెందిన జమీందారీ వంశీకులు. త్రైబు రిజర్వేషన్ సౌకర్యంతో, దేశం స్వాతంత్ర్యం పొందిననాటి నుండి అధికార పార్టీ అభ్యర్థిగా అభివృద్ధి చెందుతూనే వున్నారు.

వీరివెంట, వారి కుడిభుజంలాంటి వారైన సమితి అధ్యక్షులు నాయుడుగారున్నారు. నాయుడుగారు గీతగీస్తేదాన్ని వీడివోగారు జవదాటరు. వీరిద్దరూ ఎమ్మెల్యే దొరగారి గీతని జవదాట లేరు. ఈ నేతలంతా ఆఫీసులు దాటి వలసల కొచ్చా రీ వేళ !

బూర్జుగూడ జనం, ఎమ్మేల్యేగారి మాటల్తో బీడీవో, పీడీగార్లవై పు చూడసాగారు. బీడీవో గారు- “గిరిజన్లకోసం ప్రత్యేకంగా గవర్నమెంటు కామదేను పథకం పెట్టింది”- అన్నాడు.... ఆయాసంతో! అప్పటికీ ఆయన అలసిపోయారు. జీపుదిగి, యీ కొండల్లో గూడలకు నడచిరావటం మాటలా !

బీడీవోగారు బలంగానే వుంటారు. తల్లిపాలు వాదిలిస బిడ్డకి అన్నప్రాశన నుండి అయిదు విటమిన్లూ కలిపిమేసితే తయారైన భారీ శరీరంలా వుంటుంది బీడీవో గారి శరీరం ! కానీ, ఆ భారీ శరీరం అరముగ్గిన దోసపండులా.... శ్రమకు విలవిల్లాడింది.

బీడీవో గారి శ్రమని చూసి, చలించిన పీ. డీ. గారు, ఆయన్ని విశ్రాంతి తీసుకోమని, తాను చెప్పసాగారు పథకం గూర్చి. పీడీ గారు నీరు ఆర్చే యిసగ్గుడ్డలో పెరిగిన తాటిమానులా ధృఢంగా. పొడుగ్గా వున్నారు. గొంతు గంభీరమే !

“ఈ కామదేను పథకం ద్వారా మీకు ముద్రా గేదెలు సప్లయ జేస్తారు. ముద్రా గేదెలంటే ఎలాంటివనుకున్నారు ? శిరానికి శేరు పాలు దిగుతాయి. అలాంటివి సప్లయవుతాయి. పొద్దుటా, సాయంత్రం రోజుకి ఎనిమిది శేర్లు దాటే....పాలిస్తాయి” అన్నారు.

“నిజంగ ?” నమ్మశక్యం గాక అడిగాడు సవర బొంతు.

“అనుమానమేటి ? కచ్చితంగిస్తాయి. మన కొండ పశివిల్లాగ కాదు....” అన్నారు నాయుడుగారు నమ్మకంగా.

“అదుగో, అలాంటి గేదెలు మేపి, వాటి పాలను అమ్మి మీరు అభివృద్ధి కావాల” అన్నారు పీడీగారు.

“పాలెక్కడ అమ్మాల ? ఇక్కడ ఎవులూ కొన్ను. పట్నం తీసి కెల్లి అమ్మాలా ?” అడిగాడు భనుపడుతూ కొయ్యంగాడు. యేవంపే పట్నం వారి కొనుగోలు ఎంతమోసమో తెల్పుగనక.

“అక్కరేదక్కరేదు, చెప్పానుగదా. మీరు గవర్నమెంటుకి ముద్దు బిడ్డలయిపోనారని. మీరా వక్కలై టుల్ల చేరిపోవడం కాదుగానీ, మీ కోసం గవర్నమెంటు కడిలింది. మీ ఇళ్లముందు కొచ్చింది. బేంకు ద్వారా గేదెలు, పీడీ గారి ద్వారా సబ్సిడీ యిస్తుందా? ఇక, ఆ గేదెల పాలు కొనడానికి పాడిపరిశ్రమాభివృద్ధి సంస్థ వారి పాల వేను రోజు మీ దగ్గర కొస్తుంది....” అన్నారు ఎమ్మెల్యే గారు!

“మా గూడ తెలాగొస్తాది బాప్? రోడ్డున్నదా? యేటి?” అని అడిగాడో గిరిజనుడు.

“మీ బూర్జుగూడకి కోసుడు దూరాన, దిగువన అటు పడమర కాసి కొత్తారు రోడ్డు లేదరా....? అక్కడి కొస్తాది వేను. ఆ వేనులో పాల కంపెనీ గు(వాస్తా పుంటాడు. మీ రక్కడికి తీసికెళ్లి, అతగానికి పాలు ఇచ్చిడనే....” అన్నారు సమితి అధ్యక్షులు నాయుగారు.

“యేరోజు డబ్బులారోజు యిచ్చేత్తాడా?” అనుమానంగా అడిగాడు ఇస్నూ.

“పిల్లి సవ్వకముందు వొట్టల పంపకం లాగుంది. గేదెలేనా రాలేదు. అప్పిడే పాల డబ్బుల గురించడిగేత్తండు” అని గసిరేడు మరోడు.

“డబ్బులివ్వరు. మీకో పుస్తక మిస్తారు. అందులో నీ పేరు రాసి, తేదీల వారీగా ఉదయం, సాయంత్రం మీరిచ్చే పాలను లెక్క రాస్తారు. వాటికి డబ్బు లెక్కగట్టి; నెలకోసారి ఆ డబ్బు బ్యాంకులో మీ పేర్న జమ చేస్తారు...” అన్నారు బీడీవో గారు అప్పటికి ఆయాసం తీర్చుకొని.

“యేవో? యీ తిరకాసులేటి మాకు తెలవ్వు. అప్పులు ఎలాగ ముంచుకాయో సావుకార్ల పున్నేన అనుబగించినాం. వాద్దొద్దు బావో.... యీ కొత్తప్పులు....” అన్నాడు కొయ్యంగాడు భయపడుతూ.

“కండగుత్తలమీద పల్లం సావుకార్ల కాడ అప్పులోడీసి సెడి

పోయిందానికీ, గవర్నమెంటు సబ్సిడీమీద బ్యాంకు లోన్లకీ తేడాలేదురా ? బోల్డు తేడా....! గవర్నమెంటు లక్షలు, లక్షలు దేనికిస్తుంది ? మిమ్మల్ని ద్ధరించడానికే. ఈ జీపులూ, ఆఫీసులూ, ఆఫీసర్లూ దేనికోసం....? మీ కోసమే ! మిమ్మల్ని ద్ధరించడానికే గవర్నమెంటు పంపింది.” అని ఎమ్మెల్యే దొరగారు అన్నిటిని సాక్ష్యంగా నమ్మబలికారు.

నిజమే గావాల, నేపోతే యీ ఆఫీసర్లూ, యీ నాయకులూ యింత కష్టపడి యిక్కడ కేలవోతారు ? నిజింగ, గేదెల్తోటి బాగుపడొచ్చు గావాల!—అనుకున్నారంతా ఆనాడు !

అదిగో; ఉద్ధరిస్తాదనుకున్న ఆ కామధేను పథకమే, యివ్వాల పోస్టుమేన్ తెచ్చిన నోటీసుల్తో వారి కాళ్ల కింద భూమిని కదిలించింది. పెంచిన కామధేను పెద్దపులై మీదకొస్తున్నట్లూ....దానికీ అందకుండా రక్షణ ఎక్కడ పొందాలో అని, ఆ రాత్రి సతమతమయ్యే ఆ ముగ్గుర్ని మరో పదిహేను రోజులకు....కోర్టుకు ఈడ్చింది !

\*

\*

\*

కోర్టు భవంతి కోలాహలంగా వుంది. అప్పుడప్పుడు కోర్టు జవాను నక్కలా ఊళేస్తూ....ఎవర్నో పేరుపెట్టి పిలుస్తున్నాడు. కోర్టు భవంతి ఆవరణలో చెట్లు....కోర్టెక్కి ఆస్తులు పోగొట్టుకున్న వారిలా దిగులుగా, చీకటిగా నిల్చున్నాయి. నల్లకోటు లాయర్లూ, తెల్లబట్టల గువొస్తాలూ, మధ్యవర్తి పెద్దమనుషులూ....వారి, వారి లావాదేవీల్లో ఆతృతగా తిరుగాడుతున్నారు.

ఇంతలో—సవర కొయ్యంగాడూ, వగై రాలూ అనే ఊళ మూడు సార్లు విన్పించింది !

గాభరాగా కొయ్యం, భయం భయంగా బొంతు, విచారంగా క్రూరు ముగ్గురూ కోర్టు హాలులోకి వెళ్లారు.

కోర్టువారి సాధారణ కార్యక్రమమయ్యాక, బ్యాంకు వారి లాయరు లేచి:—గవర్నమెంటు వారి సంక్షేమ పథకాలగూర్చి, వాటి అమలు జేయటంతో బ్యాంకుల పాత్రగురించి కొంతచెప్పి; కామధేను పథకం కింద ఋణం పొందిన యీ ముగ్గురూ, తిరిగి బ్యాంకుకు ఋణం చెల్లించ లేదనీ, కోర్టువారు తగుచర్య తీసుకోవాలనీ విజ్ఞప్తి చేసారు.

మేజిస్ట్రేటుగారు చిరాగ్గా కదిలారు కుర్చీలో ! చురుగ్గాఋణగ్రస్తుల వైపు చూసారు ! చూసి—

“యేవయ్యా ? విన్నారా, లాయర్ గారి ఆరోపణలు” అని అడిగారు.

“ఊ.....” అన్నట్లుగా తలలూపారు ముగ్గురూ.

“బాకీ ఎందుకు తీర్చలేదు ? కామధేను పథకం గేదెలే మయినాయి ?” అని అడిగారు మేజిస్ట్రేటుగారు.

“ఎందుకు తీర్చనేదు, యేటయిపోనాయి గేదలంతే.....మీమేటి సెప్పగలము ? మా బతుకులేటిలాగ కడతేరిపోతన్నాయని—కానరాని దేవతలందరికీ మొక్కులు మొక్కి.....యిదిలాగ మిగిలినోలిమి !” అన్నాడు కొంచెం దైర్యం చేసుకుని, కొయ్యం !

“మిమ్మల్ని ఉద్ధరించడానికే గదా ప్రభుత్వం ఎన్నో పథకాలు పెట్టింది. మీకిస్తోంది. ఇంకా యేవిటి మీ బాధ ?” అన్నాడు మేజిస్ట్రేటు గారు.....యింకా వారు ఉద్ధరింపబడలేనందుకు విస్తుపోతూ !

“.....బాబో, సేవలెట్టుకున్న పుట్టల్లోకి పావుల్లారితే, సేవల కేటవకాదో మీకు తెలస్తా ? మా సేవటా నెత్తురు పంటలే మాకు దక్కబండేదు. యింకా మీకు బాధేటంతే.....యేటి సెప్పాల ? మా బతుకే బాధ.....” అన్నాడు మళ్ళీ కొయ్యం.

“ఒకకు సంగతెండుగానీ, బాకీ సంగతెప్ప” అన్నారు బ్యాంకు లాయర్.

“బాకీ సంగతే సెప్తాను. గానీ బావ్....మీలాంటి సదుంకున్నో లయితే దాన్ని కతలాగ, పురాణంలాగ సెప్పగలరు ! కొండ ముండా కొడుకుని...మీకెలాగ సెప్పను ? అందుకని కసింత ఓర్పి యినండి.

పచ్చటి అడివితోటి, కొండపోడుల్తోటి; పల్లపు భూవల్తోటి కొండ రాజుల్లాగ బతికీనోలిమి...మా సవరోలిమి !

మాకు మీనాగ పెంకుటిల్లులూ, డాబాలా నేకపోయినా, మీ కరెంట్లూ, కార్లు, బస్సులూ రాకపోయినా; మీ సదువులూ, సాములూ మీము ఎరక్కపోయినా అడివితల్లి వాడిలోని సంపదలన్నీ మాకే దక్కేవి. కన్న తండ్రుల్లాగ కొండలాడుకుండీవి. పట్టుతేనె జుర్రుకొని పండుగూ, పున్నువు...పదుగురిమీ కలిసి సేసుకునీవోలిమి ! కలిసి, మెలిసి గూడంతా ఒక కుటమాంలాగుండోలిమి. మాకు ఆకలి తెలీదు...సోకులూ తెలీవు. ఇదంతా ఎప్పుడి మాటో కాదు బావ్....నలభయ్యి పంటల కిందటిదే !

అదిగలాపింటపుడొచ్చారు, తొలీత సొండోలు. యిప్ప సారా నేర్పినారు. అదిగాల్తోటి, ఆ యెనక సిల్లర దుకానవు సావుకార్లొచ్చినారు. అప్పా, అన్నా వారసలు కట్టారు. నేస్తరికాలు అల్లినారు. పట్నం సరుకుల్ని కొండలకి తెచ్చారు. కొండ పంటల్ని కొనడమారంభించినారు. కాతాలిచ్చినారు. మా కండలు సల సల్లగ కాతాలకింద కోతగోస్సినారు. అప్పలిచ్చినారు, మా భూవీ పుట్టా సుట్టేసుకున్నారు. మావు యేటయి పోతన్నావు కానుకుండీ సరికి కంబారోలిమయిపోనాము !

యిదిగీల్తోటి పారెస్టోలు, పోలీసోలు, శిస్తులొలు....యిలాగ గవర్నెంట్లోలు కలిసివున్నారు. అంతా గలిపి, మేకల్నాటి మా కొండోల్ని యేటాడిసుకున్నవోలు !

సరిగ్గా, యిప్పుడికి యిరవయి పంటల కిందట మా బతుకుల్ని సక్కదిద్దడంకి, మమ్మల్ని సల్లగ కాపాడ్డానికీ, మా కోసం సంగాన్ని

పంపింది జాకర్లేవత! సంగంజెండా జాకర్లేవత జెండా పక్కన ఎగరేసినాం. ఎత్తుకుముత్తుం పాయిదాలకి పోగొట్టుకున్న భూ(వులు యిడిపించుకున్నా(వు. అక్రమానం యాపారాల్ని అడ్డుకున్నాం. మా పంటల్ని మా(వు అనుజగించాం. గవర్నెంటు ఉజ్జోగస్తుల దోతర్పీనెదిరించినాం. నేయం, ధరమం మా సంగం నీడల సూసుకున్నాం.

అంతెందుకు బావో, గుడ్డోడికి సూపు వొత్తే కనబడీ ఎలుతురు నాగ సంగం మా బతుకుల్లోని సీకట్నీ నెరిపేసింది. ఎలుతురు నింపింది.

కానేట్నాబం ! ? జాకర్లేవత జాలి సూపిందిగానీ, ఏలినోరు సూపనేదు. కన్నెర్ర సేసినారు. మమ్మల్ని నరుకోతలోలన్నారు, నక్కలయిటోల్లన్నారు. మా గోసీ గొడ్డళ్లని జెయిలెట్టినారు. మా గూడెలకి నిప్పెట్టినారు. మా కొండ కొండకి తుపాకి గుండు గురిబెట్టినారు. మీము మేకల మందలయితే సంగపోలు మాకు మందబేపుల్పాగ కాపుగాసీ వోరు. ఇప్పుడు మందబేపులూ నేవు, మేకలూ నేవ్ బావ్ నేవు బావ్... దిక్కులేని పచ్చులమయిపోనాము." అని యేడుపు ముంచుకు రాగా, గొంతు జీరబోయి ఓ క్షణం ఆగాడు. మనసు దిటవుపర్చుకొని మళ్ళీ ప్రారంభించాడు.

“అన్ని జేసి...అప్పుడు ఆమెతలెడతాం రమ్మన్నారు. సబ్బిడీలన్నారు. కోలనీలన్నారు. బంజిరీ భూ(వులన్నారు, యేచేటో సెప్పినారు. కాలి పోయిన మా అరిసేతుల్ల సొరగం చూపించినారు.

అదిగో, అలాగ పది పంటల కిందట యీ పథక మొచ్చినాది బావ్. సిరానికి సేరం పాలిచ్చే గేదలన్నారు. గవర్నెంటు సబ్బిడీ యిత్తాది. సగం ఋణమే తీర్చుకోవాలన్నారు. పాల కంపెనీవోళ్లు పాలు కొంతారన్నారు.

బాగుందనుకున్నాం. దరకాస్తు లెట్టండంతే ... యెట్నాం. యికక్కడి కాంచి, దరకాస్తు కర్చులూ, దారి కరుసులూ అని కొంత పిందీసినారు ఆఫీసర్లు. ఇంకా మిగిలింది దాచ్చారం సంతల దళారోడు పిందీసినాడు. అయిదొందలు సెయ్యని గేదని యెయ్యి రూపాయిల కింద నారీ లెక్కించినారు !

గవిరేపున్నానికి నందెమ్మని దించినట్టగ నారీల్నిండి గేదల్ని దించుకున్నాం. మా కొండగాలి పడక కొన్ని గేదల చూలుపోనాయి. కొన్ని జబ్బుల్తోటి సచ్చినాయి. మా బూర్జిగూడల మా ముగ్గురి గేదలూ బతికినాయి. ఈత యీనినాయి. మీము పొంగిపోనాము.

పాలు వొట్టికెల్లి కంపెనీ వోలికిచ్చివోలిమి. ఆ పాల కంపెనీ గు(వాస్తా రశీదు ముక్కలిచ్చివోడు. ఇదిగివే మిగిల్చాయి (అని, తమ దగ్గర గల పాలకంపెనీ వారి రశీదులు ఇచ్చాడు.) ఆటి డబ్బులు మా త్తరం బేంకీల జెమకానేదట ! మాకా సంగతెల్లు. గేదెలొట్టి పోయిన్నాకా పాల కంపెనీకి పాలు పోసినాం. బేంకీ బాకీ తీరిపోనాదనుకున్నాం.

గేదలొట్టిపోనాయి. మళ్ళీ చూలున్నదాక పెంచినాం. గాని, నిండా చూలుటయింల సంచలేసి సచ్చిపోనాయి....పశివిలు ! నందెమ్మని అనిసీసినాం అనుకున్నాం. అంతే బావ్. అంతే !

ఆ తరాత, యిన్నేళ్లకి బేంకీ కాంచి యీ నోటీసులొచ్చిసరికి గడ గడ లాడిపోనాం. ఉరులుమద్దిన పడిపోయిన కుందేలు పిల్లల్లాగ అయిపోనాం !

యిప్పుడు సెప్పండి బావ్. కొమధేను ఎవులి కడుపులు నింపిందో? యెవులి పాడీ పంటని పెంచిందో ? యెవుల్ని వుద్దరించినాదో ? ? ? యిప్పుడు సెప్పండి బావ్. మీమింకా ఎవులికి బాకీ పడిపోనామో సెప్పండి బావో...సెప్పండి.” అని అంతా వివరించి ప్రశ్నించాడు కొయ్యం.

మేజిస్ట్రేటుగారి మొహం ఎందుకో ఎర్రబారింది. దీర్ఘంగా కొయ్యంగాడ్చి చూస్తూ తల పంకించారు !

అప్పుడు కొయ్యంగాడు చేతులెత్తి మొక్కుతూ—

“బాబులూ...వొగ్గీయండి. మమ్మల్నొగ్గీయండి. మా మానాన మమ్మల్నొగ్గీయండి. మా పోడునీ, గూడలనీ; మా భూ(వుల్ని...మమ్మల్ని వొగ్గీయండి. మా బతుకు మీము సల్లగ బతగ్గలము.

మాకీయాపీసులొద్దు, ఆపీసర్లొద్దు, అప్పు సప్పులొద్దు. ఆటికి సబ్బిడిలొద్దు. వొద్దు బాబో వొద్దు....మీ కాయితం కలాల వాయికుంట పాళీలాటలొద్దే వొద్దు ! మమ్మల్ని పావులు మింగేతాయి. అవునుబావ్. మమ్మల్నొగ్గీయండి. యిది నా ఒక్కడి గోసకాదు. మా అడివి బతుకో లందరి గోస....!" అని ప్రార్థించాడు కొయ్యం.

న్యాయ శాస్త్రాని కందని జన జీవితాన్ని కొయ్యంగాడు వివరించే సరికి....చల్లటి రెబ్బ కొండగాలికి రగ్గుదీసి కప్పుకునే పల్లపు సావుకారిలా మేజిప్రేటుగారు చలించిపోయి (! ?) కేసు వాయిదావేసి....కోర్టు హాలు నుండి నిష్క్రమించారు !

